

واجب غسل

<"xml encoding="UTF-8?">

واجب غسل

واجب غسل سات ہیں :

(پہلا: غسل جنابت

(دوسرا: غسل حیض

(تیسرا: غسل نفاس

(چوتھا: غسل استحاضہ

(پانچواں : غسل مس میت

(چھٹا: غسل میت

(ساتواں :) اور وہ غسل جو منت یا قسم وغیرہ کی وجہ سے واجب ہو جائے اور اگر پورا چاند گرہن ہوا پورا سورج گرہن ہو اور کوئی مکلف عمداً نماز نہ پڑھے یہاں تک کہ قضا ہو جائے تو (احتیاط واجب کی بناء پر) قضا کے لئے غسل کرے۔

جنابت کے احکام

مسئلہ (۳۴۴) دو چیزوں سے انسان مجنب ہو جاتا ہے: اول: جماع اور دوم: منی کے خارج ہونے خواہ وہ نیند کی حالت میں نکلے یا جاگتے میں ، کم ہویا زیادہ، شہوت کے ساتھ نکلے یا بغیر شہوت کے اور اس کا نکلنا متعلقہ شخص کے اختیار میں ہویا نہ ہو۔

مسئلہ (۳۴۵) اگر کسی شخص کے بدن سے کوئی رطوبت خارج ہو اور وہ یہ نہ جانتا ہو کہ منی ہے یا پیشاب یا کوئی اور چیز اور اگر وہ رطوبت شہوت کے ساتھ اور اچھل کر نکلی ہو اور اس کے نکلنے کے بعد بدن سست ہو گیا ہو تو وہ رطوبت منی کا حکم رکھتی ہے۔ لیکن اگر ان تین علامات میں سے ساری یا کچھ موجود نہ ہوں تو وہ رطوبت منی کے حکم میں نہیں آئے گی۔ لیکن اگر متعلقہ شخص بیمار ہو تو پھر ضروری نہیں کہ وہ رطوبت اچھل کر نکلی ہو اور اس کے نکلنے کے وقت بدن سست ہو جائے بلکہ اگر صرف شہوت کے ساتھ نکلے تو وہ رطوبت منی کے حکم میں ہوگی۔ وہ رطوبت جسے خواتین ملاعبہ (باہمی چھیڑچھاڑ) یا شہوت انگیز تصورات کے موقع پر اپنے اندر محسوس کرتی ہیں اور یہ رطوبت اتنی زیادہ نہ ہو کہ دوسری جگہوں کو آلودہ کر دے، پاک ہے اور غسل کی ضرورت نہیں ہے اور نہ ہی وضو باطل ہوتا ہے لیکن اگر اس حد تک زیادہ ہو کہ انزال صدق کرے اور لباس آلودہ ہو جائے اس طرح سے

کہ عورت پوری طرح جنسی لذت اور مکمل اطمینان (Orgasm) تک پہنچ جائے، نجس ہے اور جنابت کا سبب ہے بلکہ اگر اس کے ہمراہ نہ ہو تب بھی (احتیاط لازم کی بناء پر) نجس ہے اور جنابت کا بھی سبب ہے اور اس صورت میں جب کہ عورت کو شک ہو کہ یہ رطوبت اتنی زیادہ نکلی ہے یا نہیں یا پھر رطوبت کے خارج ہونے میں ہی شک ہو تو غسل بھی واجب نہیں ہے اور وضو و غسل بھی باطل نہیں ہوتا۔

مسئلہ (۳۲۶) اگر کسی ایسے شخص کے مخرج پیشاب سے جو بیمار نہ ہو کوئی ایسا پانی خارج ہو جس میں ان تین علامات میں سے جن کا ذکر اوپر والے مسئلہ میں کیا گیا ہے ایک علامت موجود ہو اور اسے یہ علم نہ ہو کہ باقی علامات بھی اس میں موجود ہیں یا نہیں تو اگر اس پانی کے خارج ہونے سے پہلے اس نے وضو کیا ہوا ہو تو ضروری ہے کہ اسی وضو کو کافی سمجھے اور اگر وضو نہیں کیا تھا تو صرف وضو کرنا کافی ہے اور اس پر غسل کرنا لازم نہیں۔

مسئلہ (۳۲۷) منی خارج ہونے کے بعد انسان کے لئے پیشاب کرنا مستحب ہے اور اگر پیشاب نہ کرے اور غسل کے بعد اس کے مخرج پیشاب سے رطوبت خارج ہو جس کے بارے میں وہ نہ جانتا ہو کہ منی ہے یا کوئی اور رطوبت تو وہ رطوبت منی کا حکم رکھتی ہے۔

مسئلہ (۳۲۸) اگر کوئی شخص کسی عورت کے ساتھ جماع کرے اور عضو تناسل سپاری کی مقدار تک یا اس سے زیادہ عورت کی شرم گاہ میں داخل ہو جائے تو خواہ یہ دخول شرم گاہ میں یا دبر (آگے یا پیچھے کی شرم گاہ) میں اور خواہ وہ بالغ ہوں یا نابالغ اور خواہ منی خارج ہو یا نہ ہو دونوں جنب ہو جاتے ہیں۔

مسئلہ (۳۲۹) اگر کسی کوشک ہو کہ عضو تناسل سپاری کی مقدار تک داخل ہوا ہے یا نہیں تو اس پر غسل واجب نہیں ہے۔

مسئلہ (۳۵۰) (نعوذ باللہ) اگر کوئی شخص کسی حیوان کے ساتھ وطی کرے اور اس کی منی خارج ہو تو صرف غسل کرنا کافی ہے اور اگر منی خارج نہ ہو اور اس نے وطی کرنے سے پہلے وضو کیا ہو تب بھی صرف غسل کافی ہے اور اگر وضو نہ کر رکھا ہو تو احتیاط واجب یہ ہے کہ غسل کرے اور وضو بھی کرے اور مرد یا لڑکے سے وطی کرنے کی صورت میں بھی یہی حکم ہے۔

مسئلہ (۳۵۱) اگر منی اپنی جگہ سے حرکت کرے لیکن خارج نہ ہو یا ان کوشک ہو کہ منی خارج ہوئی ہے یا نہیں تو اس پر غسل واجب نہیں ہے۔

مسئلہ (۳۵۲) جو شخص غسل نہ کر سکے لیکن تیمم کر سکتا ہو وہ نماز کا وقت داخل ہونے کے بعد بھی اپنی بیوی سے جماع کر سکتا ہے۔

مسئلہ (۳۵۳) اگر کوئی شخص اپنے لباس میں منی دیکھے اور جانتا ہو کہ اس کی اپنی منی ہے اور اس نے اس منی کے لئے غسل نہ کیا ہو تو ضروری ہے کہ غسل کرے اور جن نمازوں کے بارے میں اسے یقین ہو کہ وہ اس نے منی خارج ہونے کے بعد پڑھی تھیں ان کی قضا کرے، لیکن ان نمازوں کی قضا ضروری نہیں جن کے بارے میں احتمال ہو کہ وہ اس نے منی خارج ہونے سے پہلے پڑھی تھیں۔

وہ چیزیں جو مجنب پر حرام ہیں

مسئلہ (۳۵۴) پانچ چیزیں جُنُب شخص پر حرام ہیں :

(اول:) اپنے بدن کا کوئی حصہ قرآن مجید کے الفاظ یا اللہ تعالیٰ کے نام سے خواہ وہ کسی بھی زبان میں ہومس کرنا اور بہتر یہ ہے کہ پیغمبروں ، اماموں اور حضرت زہرا علیہم السلام کے ناموں سے بھی اپنا بدن مس نہ کرے۔

(دوم:) مسجد الحرام اور مسجد نبویؐ میں جانا خواہ ایک دروازے سے داخل ہو کر دوسرے دروازے سے نکل آئے۔

(سوم:) مسجدوں میں ٹھہرنا اور (احتیاط واجب کی بنا پر) اماموں کے حرم میں ٹھہرنے کا بھی یہی حکم ہے، لیکن اگر ان مسجدوں میں سے کسی مسجد کو عبور کرے مثلاً ایک دروازے سے داخل ہو کر دوسرے سے باہر نکل جائے تو کوئی حرج نہیں ۔

(چہارم:) احتیاط لازم کی بنا پر کسی مسجد میں کوئی چیز رکھنے یا کوئی چیز اٹھانے کے لئے داخل ہونا اگرچہ اس کام کے لئے خود مسجد میں داخل نہ ہو۔

(پنجم:) ان آیات میں سے کسی آیت کا پڑھنا جن کے پڑھنے سے سجدہ واجب ہو جاتا ہے اور وہ آیتیں چار سورتوں میں ہیں :

(۱) قرآن مجید کا ۳۲ واں سورہ سجدہ (الْم تَنْزِيل)، پندرہویں آیت

(۲) ۴۱ واں سورہ فصلت (حَم سَجْدَة)، آیت نمبر ۳۷

(۳) ۵۳ واں سورہ (وَالنَّجْم)، آیت نمبر ۶۲

(۴) ۹۲ واں سورہ (عَلَق)، آیت نمبر ۱۹

وہ چیزیں جو مجنب کے لئے مکروہ ہیں

مسئلہ (۳۵۵) نو چیزیں مجنب شخص کے لئے مکروہ ہیں :

(اول اور دوم:) کھانا پینا۔ لیکن اگر باتھ منہ دھولے اور کلی کر لے تو مکروہ نہیں ہے اور اگر صرف ہاتھ دھولے تو بھی کراہت کم ہو جائے گی۔

(سوم:) مشہور کی بناء پر قرآن مجید کی سات سے زیادہ ایسی آیات پڑھنا جن میں سجدہ واجب نہ ہو۔

(چہارم:) اپنے بدن کا کوئی حصہ قرآن مجید کی جلد، حاشیہ یا الفاظ کی درمیانی جگہ سے مس کرنا۔

(پنجم:) قرآن مجید اپنے ساتھ رکھنا۔

(ششم:) سونا۔ البتہ اگر وضو کر لے یا پانی نہ ہونے کی وجہ سے غسل کے بدلے تیمم کر لے تو پھر سونا مکروہ نہیں ہے۔

(ہفتم:) مہندی یا اس سے ملتی جلتی چیز سے خضاب کرنا۔

(ہشتم:) بدن پر تیل ملنا۔

(نہم:) احتلام ہونے کے بعد جماع کرنا یعنی اس سے سونے میں منی باہر آگئی ہے۔

غسل جنابت

مسئلہ (۳۵۶) غسل جنابت واجب نماز پڑھنے کے لئے اور ایسی دوسری عبادات کے لئے واجب ہوجاتا ہے، لیکن نماز میت، سجدہ سہو، سجدہ شکر اور قرآن مجید کے واجب سجدوں کے لئے غسل جنابت ضروری نہیں ہے۔

مسئلہ (۳۵۷) یہ ضروری نہیں کہ غسل کے وقت نیت کرے کہ واجب غسل کر رہا ہے، بلکہ فقط قریۃً إلی اللہ یا خداوند عالم کی بارگاہ میں تذلل (فروتنی) کے عنوان سے یعنی اللہ تعالیٰ کی رضا کے ارادے سے غسل کرے تو کافی ہے۔

مسئلہ (۳۵۸) اگر کسی شخص کو یقین ہو کہ نماز کا وقت ہو گیا ہے اور غسل واجب کی نیت کر لے، لیکن بعد میں پتا چلے کہ اس نے وقت سے پہلے غسل کر لیا ہے تو اس کا غسل صحیح ہے۔

مسئلہ (۳۵۹) غسل جنابت دو طریقوں سے انجام دیا جاسکتا ہے: ترتیبی اور ارتماسی۔

ترتیبی غسل

مسئلہ (۳۶۰) ترتیبی غسل میں (احتیاط لازم کی بنا پر) غسل کی نیت سے پہلے پوراسر اور گردن اور بعد میں پورا بدن دھونا ضروری ہے اور بہتر یہ ہے کہ بدن کو پہلے دائیں طرف سے اور بعد میں بائیں طرف سے دھوئے اور اگر عمداً یا احکام غسل سمجھنے میں کوتاہی کی بناء پر سر و گردن کے دھونے کو بدن کے دھونے پر مقدم نہ کرے تو احتیاط لازم کی بنا پر اس کا غسل باطل ہے اور اسی طرح (احتیاط لازم کی بنا پر) غسل کرنے میں یہ کافی نہیں ہے کہ سر یا گردن یا بدن جس وقت پانی کے اندر ہو انہیں غسل کی نیت کے ساتھ حرکت دے لہذا اگر بدن کے جس حصے کو غسل دینا چاہتا ہے اور وہ پانی کے اندر ہو تو اسے باہر لائے اور پھر نیت غسل کر کے اسے دھولے۔

مسئلہ (۳۶۱) اگر کوئی شخص بدن کو سر سے پہلے دھوئے تو اس کے لئے غسل کا اعادہ کرنا ضروری نہیں بلکہ اگر بدن کو دوبارہ دھولے تو اس کا غسل صحیح ہوجائے گا۔

مسئلہ (۳۶۲) اگر کسی کو اس بات کا یقین نہ ہو کہ اس نے سر، گردن اور جسم کا دایاں و بایاں حصہ مکمل طور پر دھولیا ہے تو اس بات کا یقین کرنے کے لئے جس حصے کو دھوئے اس کے ساتھ دوسرے حصے کی کچھ مقدار بھی دھونا ضروری ہے۔

مسئلہ (۳۶۳) اگر کسی شخص کو غسل کے بعد پتا چلے کہ بدن کا کچھ حصہ دھلنے سے رہ گیا ہے، لیکن یہ علم نہ ہو کہ وہ کون سا حصہ ہے تو سر کا دوبارہ دھونا ضروری نہیں اور بدن کا صرف وہ حصہ دھونا ضروری ہے جس کے نہ دھوئے جانے کے بارے میں احتمال پیدا ہوا ہے۔

مسئلہ (۳۶۴) اگر کسی کو غسل کے بعد پتا چلے کہ اس نے بدن کا کچھ حصہ نہیں دھویا تو اگر وہ بائیں طرف ہو تو صرف اسی مقدار کا دھونا کافی ہے اور اگر دائیں طرف ہو تو احتیاط مستحب یہ ہے کہ اتنی مقدار دھونے کے بعد بائیں طرف کو دوبارہ دھوئے اور اگر سر اور گردن دھلنے سے رہ گئی ہو تو (احتیاط واجب ہے کہ) اتنی مقدار دھونے کے بعد دوبارہ بدن کو دھوئے۔

مسئلہ (۳۶۵) اگر کسی شخص کا غسل مکمل ہونے سے پہلے دائیں یا بائیں طرف کا کچھ حصہ دھوئے جانے کے بارے میں شک ہو تو اس کے لئے ضروری ہے کہ اتنی مقدار دھوئے اور اگر اسے سر یا گردن کا کچھ حصہ دھوئے جانے کے بارے میں شک ہو تو (احتیاط لازم کی بنا پر) سر اور گردن دھونے کے بعد دوبارہ بدن کو دھوئے۔

ارتماسی غسل

ارتماسی غسل دو طریقے سے انجام دیا جاسکتا ہے: ”دفعی“ اور ”تدریجی“۔

مسئلہ (۳۶۶) غسل ارتماسی دفعی میں ضروری ہے کہ ایک لمحے میں پورے بدن کے ساتھ پانی میں ڈبکی لگائے، لیکن غسل کرنے سے پہلے ایک شخص کے سارے بدن کا پانی سے باہر ہونا معتبر نہیں ہے۔ بلکہ اگر بدن کا کچھ حصہ پانی سے باہر ہو اور غسل کی نیت سے پانی میں غوطہ لگائے تو کافی ہے۔

مسئلہ (۳۶۷) غسل ارتماسی تدریجی میں ضروری ہے کہ غسل کی نیت سے ایک دفعہ بدن کو دھونے کا خیال رکھتے ہوئے اس طرح سے جسے عرف میں ایک شمار کیا جائے آہستہ آہستہ پانی میں غوطہ لگائے۔ اس غسل میں ضروری ہے کہ بدن کا ہر حصہ غسل کرنے سے پہلے پانی سے باہر ہو۔

مسئلہ (۳۶۸) اگر کسی شخص کو غسل ارتماسی کے بعد پتا چلے کہ اس کے بدن کے کچھ حصے تک پانی نہیں پہنچا ہے تو خواہ اس مخصوص حصے کے متعلق جانتا ہو یا نہ جانتا ہو ضروری ہے کہ دوبارہ غسل کرے۔

مسئلہ (۳۶۹) اگر کسی شخص کے پاس غسل ترتیبی کے لئے وقت نہ ہو لیکن ارتماسی غسل کے لئے وقت ہو تو ضروری ہے کہ ارتماسی غسل کرے۔

مسئلہ (۳۷۰) جس شخص نے حج یا عمرے کے لئے احرام باندھا ہو وہ ارتماسی غسل نہیں کر سکتا، لیکن اگر اس نے بھول کر ارتماسی غسل کر لیا ہو تو اس کا غسل صحیح ہے۔

غسل کرنے کے احکام

مسئلہ (۳۷۱) غسل ارتماسی یا غسل ترتیبی میں غسل سے پہلے سارے جسم کا پاک ہونا ضروری نہیں ہے بلکہ اگر پانی میں غوطہ لگانے یا غسل کے ارادے سے پانی بدن پر ڈالنے سے بدن پاک ہو جائے تو غسل صحیح ہوگا۔ اس شرط کے ساتھ کہ جس پانی سے وہ غسل کر رہا ہے وہ پاک ہونے سے خارج نہ ہو جائے جیسے آبِ گُر سے غسل کرے۔

مسئلہ (۳۷۲) اگر کوئی شخص حرام سے جنب ہوا ہو اور گرم پانی سے غسل کر لے تو اگرچہ اسے پسینہ بھی آئے تب

بھی اس کا غسل صحیح ہے۔

مسئلہ (۳۷۳) غسل میں بدن کا ظاہری حصہ بغیر دھوئے رہ جائے تو غسل باطل ہے، لیکن کان اور ناک کے اندرونی حصوں کا اور ہراس چیز کا دھونا جو باطن شمار ہوتی ہو واجب نہیں ہے۔

مسئلہ (۳۷۴) اگر کسی شخص کو بدن کے کسی حصے کے بارے میں شک ہو کہ اس کا شمار بدن کے ظاہر میں ہے یا باطن میں تو ضروری ہے کہ اسے دھولے۔

مسئلہ (۳۷۵) اگر کان کی بالی کا سراخ یا اس جیسا کوئی اور سراخ اس قدر کھلا ہو کہ اس کا اندرونی حصہ بدن کا ظاہر شمار کیا جائے تو اسے دھونا ضروری ہے ورنہ اس کا دھونا ضروری نہیں ہے۔

مسئلہ (۳۷۶) جو چیز بدن تک پانی پہنچنے میں مانع ہو ضروری ہے کہ انسان اسے ہٹا دے اور اگر اس سے پیشتر کہ اسے یقین ہو جائے کہ وہ چیز ہٹ گئی ہے غسل کرے تو اس کا غسل باطل ہے۔

مسئلہ (۳۷۷) اگر غسل کے وقت کسی شخص کو عاقلانہ روش کے تحت شک ہو کہ کوئی ایسی چیز اس کے بدن پر ہے یا نہیں جو بدن تک پانی پہنچنے میں مانع ہو تو ضروری ہے کہ تحقیق کرے حتیٰ کہ مطمئن ہو جائے کہ کوئی ایسی رکاوٹ نہیں ہے۔

مسئلہ (۳۷۸) غسل میں ان چھوٹے چھوٹے بالوں کو جو بدن کا جز شمار ہوتے ہیں دھونا ضروری ہے اور لمبے بالوں کا دھونا واجب نہیں ہے بلکہ اگر پانی کو جلد تک اس طرح پہنچائے کہ لمبے بال تر نہ ہوں تو غسل صحیح ہے، لیکن انہیں دھوئے بغیر جلد تک پانی پہنچانا ممکن نہ ہوتا نہیں بھی دھونا ضروری ہے تاکہ پانی بدن تک پہنچ جائے۔

مسئلہ (۳۷۹) وہ تمام شرائط جو وضو کے صحیح ہونے کے لئے بتائی جا چکی ہیں، مثلاً پانی کا پاک ہونا اور غصبی نہ ہونا وہی شرائط غسل کے صحیح ہونے کے لئے بھی ہیں۔ لیکن غسل میں یہ ضروری نہیں ہے کہ انسان بدن کو اوپر سے نیچے کی جانب دھوئے۔ اس کے علاوہ غسل ترتیبی میں یہ ضروری نہیں کہ سر اور گردن دھونے کے بعد فوراً بدن کو دھوئے، لہذا اگر سر اور گردن دھونے کے بعد توقف کرے اور کچھ وقت گزرنے کے بعد بدن کو دھوئے تو کوئی حرج نہیں بلکہ ضروری نہیں کہ سر اور گردن یا تمام بدن کو ایک ساتھ دھوئے پس اگر مثال کے طور پر سردھویا ہو اور کچھ دیر بعد گردن دھوئے تو جائز ہے لیکن جو شخص پیشاب یا پاخانہ کے نکلنے کو نہ روک سکتا ہو، تاہم اسے پیشاب اور پاخانہ اندازاً اتنے وقت تک نہ آتا ہو کہ غسل کر کے نماز پڑھ لے تو ضروری ہے کہ فوراً غسل کرے اور غسل کے بعد فوراً نماز پڑھ لے۔

مسئلہ (۳۸۰) اگر کوئی شخص یہ جانے بغیر کہ حمام والا راضی ہے یا نہیں اس کی اجرت ادھار رکھنے کا ارادہ رکھتا ہو تو خواہ حمام والے کو بعد میں اس بات پر راضی بھی کر لے اس کا غسل باطل ہے۔

مسئلہ (۳۸۱) اگر حمام والا ادھار پر غسل کرانے کے لئے راضی ہو، لیکن غسل کرنے والا اس کی اجرت نہ دینے یا حرام مال سے دینے کا ارادہ رکھتا ہو تو اس کا غسل باطل ہے۔

مسئلہ (۳۸۲) اگر کوئی شخص حمام والے کو ایسی رقم بطور اجرت دے جس کا خمس ادا نہ کیا گیا ہو تو اگرچہ وہ حرام کا مرتکب ہوگا لیکن بظاہر اس کا غسل صحیح ہوگا اور مستحقین کو خمس ادا کرنا اس کے ذمے رہے گا۔

مسئلہ (۳۸۳) اگر کوئی شخص شک کرے کہ اس نے غسل کیا ہے یا نہیں تو ضروری ہے کہ غسل کرے، لیکن اگر غسل کے بعد شک کرے کہ غسل صحیح کیا ہے یا نہیں تو دوبارہ غسل کرنا ضروری نہیں۔

مسئلہ (۳۸۴) اگر غسل کے دوران کسی شخص سے حدث اصغر سرزد ہو جائے، مثلاً پیشاب کر دے تو اس غسل کو ترک کر کے نئے سرے سے غسل کرنا ضروری نہیں ہے بلکہ وہ اپنے اس غسل کو مکمل کر سکتا ہے اس صورت میں (احتیاط لازم کی بنا پر) وضو کرنا بھی ضروری ہے۔ لیکن اگر وہ شخص غسل ترتیبی سے غسل ارتماسی کی طرف یا غسل ارتماسی سے غسل ترتیبی کی طرف پلٹ جائے تو وضو کرنا ضروری نہیں ہے۔

مسئلہ (۳۸۵) اگر وقت کی تنگی کی وجہ سے مکلف کا وظیفہ تیمم ہو، لیکن اس خیال سے کہ غسل اور نماز کے لئے اس کے پاس وقت ہے غسل کرے تو اگر اس نے غسل قصد قربت سے کیا ہے تو اس کا غسل صحیح ہے اگرچہ اس نے نماز پڑھنے کے لئے غسل کیا ہو۔

مسئلہ (۳۸۶) جو شخص مجنب ہو اگر نماز کے بعد وہ شک کرے کہ اس نے غسل کیا ہے یا نہیں تو جو نمازیں وہ پڑھ چکا ہے وہ صحیح ہیں، لیکن بعد کی نمازوں کے لئے غسل کرنا ضروری ہے اور اگر نماز کے بعد اس سے حدث اصغر صادر ہوا ہو تو لازم ہے کہ وضو بھی کرے اور اگر وقت ہو تو (احتیاط لازم کی بنا پر) جو نماز پڑھ چکا ہے اسے دوبارہ پڑھے۔

مسئلہ (۳۸۷) جس شخص پر کئی غسل واجب ہوں وہ ان سب کی نیت کر کے ایک غسل کر سکتا ہے اور ظاہر یہ ہے کہ اگر ان میں سے کسی ایک مخصوص غسل کا قصد کرے تو وہ باقی غسلوں کے لئے بھی کافی ہے۔

مسئلہ (۳۸۸) اگر بدن کے کسی حصہ پر قرآن مجید کی آیت یا اللہ تعالیٰ کا نام لکھا ہوا ہو تو وضو یا غسل ترتیبی کرتے وقت اسے چاہئے کہ پانی اپنے بدن پر اس طرح پہنچائے کہ اس کا ہاتھ ان تحریروں کو نہ لگے۔ اور اسی طرح وہ وضو کرنا چاہے تو قرآنی آیت اور اللہ کے نام کے سلسلے میں احتیاط واجب کی بناء پر (یہی طریقہ کار اختیار کریں)۔

مسئلہ (۳۸۹) جس شخص نے غسل جنابت کیا ہو ضروری نہیں ہے کہ نماز کے لئے وضو بھی کرے بلکہ دوسرے واجب غسلوں کے بعد بھی (سوائے غسل استحاضہ متوسطہ کے) اور مستحب غسلوں کے جن کا ذکر مسئلہ (۶۳۳) میں آئے گا بغیر وضو نماز پڑھ سکتا ہے اگرچہ احتیاط مستحب یہ ہے کہ وضو بھی کرے۔